

L-ISTORJA TAN-NIĊĊA

Kull min hu minn S. Pawl il-Baħar u jhobb il-Parroċċa, jiehu gost ikun jaf x'gara fl-imghoddi biex tissebbaħ il-Knisja Parrokkjali. Dan li sa nirrakkonta hu aktarx dwar in-niċċa tal-vara tad-Duluri, u ta' dak li ghandu x'jaqsam magħha.

Mela qabel ma ġiet imkabbra l-Knisja Parrokkjali, in-niċċa tad-Duluri kienet qrib il-bieb tal-ġenb fejn illum hemm in-niċċa ċkejna tal-Madonna ta' Fatima. In-niċċa kienet ta' l-injam kemm toqgħod l-istatwa. Il-pedistal, il-bradella u l-bankun kienu jiżżarmaw u jitqiegħdu f'xi kmamar. Tistgħu taħsbu kemm xogħol ta' strapazz kien ikun meħtieġ ta' kull darba li kienet toħroġ id-Duluri!

Meta l-Knisja ġiet imkabbra, din in-niċċa bl-istatwa ġo fiha kienet tqiegħdet f'post xieraq fejn illum hemm il-Fonti tal-Magħmudija. Ghax dan il-Fonti qabel kien, sa mill-bidu tal-parroċċa, hdejn il-bieb il-kbir tal-Knisja. Sal-Konċilju Vatikan II, is-Sagrament tal-Magħmudija kien jiġi amministrat hemm isfel u mhux bħal-lum qrib l-artal.

Infant kien ilu jinħass il-bżonn li l-istatwa titulari jkollha niċċa li tixirqilha, l-aktar meta kien hemm il-ħsieb li l-pedistal jiġi ndurat mill-ġdid u jsiru bradella u bankun ġodda li jixirqu. Ghax inkella tarma u żżarma hsara biss tista' ssir!

Kien hemm diversi proġetti ta' fejn setgħet tiġi din in-niċċa, imma fl-aħħar il-Perit, is-Sur Naudi, dak stess li kien għamel il-pjanta tat-tkabbir tal-Knisja, aċċetta l-proposta tal-Komunita' biex in-niċċa għall-vara tad-Duluri, u oħra parigġa għal S. Pawl, isiru n-naħa ta' fuq tal-korsija fejn kien għad hemm il-gwarniċi tal-ġebel u li fihom kien hemm il-kwadri ta' Cali' qabel ma tkabbret il-Knisja. Wara, mbagħad, dawn il-kwadri li juru, wiehed il-Preżentazzjoni ta' Ġesu' fit-Tempju, u l-iehor id-Difna ta' Ġesu', tqiegħdu fil-kappelluni fil-post imħejji għalihom.

Għax-xogħol ta' dawn iż-żewġ niċċi, li ma kienx jidher ħafif, tqabba l-imghallem Salvu Xuereb, dak stess li kien ħadem b'sengħa fit-tkabbir tal-knisja, bena il-kampnar, għamel l-unvjar tal-knisja kollha, kemm tal-parti l-ġdida kif ukoll tal-parti l-qadima, u kien irrestawra wkoll il-faċċata tal-Knisja.

L-ewwel ma saret kienet in-niċċa għall-vara tad-Duluri fuq in-naħa tal-lemin meta thares lejn l-artal; xogħol li kien inbeda għall-aħħar ta' Lulju 1981 u tlesta b'suċċess f'Ottubru ta' l-istess sena. Parigiġa, in-naħa al-oħra, saret in-niċċa għal S. Pawl. Ix-xogħol tagħha tlesta f'Lulju tal-1982.

Il-ħolma li xi darba l-vara tad-Duluri jkollha bradella u bankun li jixirqilha, wara li kienu saru xi disinji u ftehim għax-xogħol tagħhom, saret realta'! Dawn ġew maħdumin, b'sengħa kbira, mis-Sur Carmel Mangion tal-Hamrun u żżanznu għall-Festa tal-1985. L-iskultura bdiet tinħadem mis-Sur Salvu Bugeja ta' tas-Sliema

Sliema, u l-panewijiet ta' madwar il-bankun ġew ordnati Ghawdex ghand is-Sur Joseph Sagona. Dawn juru: Marija inkurunata Sultana (quddiem); Marija thares il-Parroċċa (wara); Marija tipprezenta 'I Ġesu' fit-Tempju (xellug); Marija fuq il-Kalvarju taht is-salib (lemin). Il-bradella u l-bankun kienu lesti minn kollox għall-festa tal-1987. Issa kien jonqos biss il- "frames" li jgħalqu ż-żewġ niċċ, minn quddiem u minn wara, u dawn ġew maħdumin mis-Sur Oscar Schembri ta' Hal-Tarxien. Kienu lesti f'dik l-istess sena 1987.

Meta l-vara tad-Duluri sabet ruhha fin-niċċa l-ġdida, in-niċċa li kellha, ta' l-injam, tnehhiet mill-knisja u tqiegħdet fil-kamra ta' wara S. Pawl bill-Madonna ċ-ċekjkna tar-Rużarju ġo fiha. Din baqgħet hemm, sakemm flit taż-żmein ilu tnehhiet u ttellgħet fil-kunvent il-qadim, fejn 'il quddiem mistenni li jsir mużew ta' hwejjeġ antiki li għandha l-knisja tagħna. Hekk kif tnehhiet dik in-niċċa, l-imghallem Salvu Xuereb lesta bħal pedistall tal-irham u fuqu tqiegħed il-Fonti tal-Magħmudija fejn għadu sal-lum. Fejn kien il-Fonti tlestiet niċċa biex fiha tqiegħed San Franġisk u hekk ġiet pariġġ dik ta' Sant'Antnin. Kollox kien lest għall-aħħar ta' Novembru 1982.

Hekk tispiċċa l-istorja tan-niċċa l-ġdida tal-vara tad-Duluri u ta' dak kollu li kellu x'jaqsam magħha. Tifhir imur lil kull min ta sehmu biex isiru dawn l-opri li jzejnu l-Knisja Parrokkjali tagħna.

P. Dumink Bonello Ofm Conv.

RINGRAZZJAMENT

Il-familja Spiteri tiringrazzja lil Alla tal-grazzja li qalet bl-interċessjoni tal-Beatu Padre Piju tal-Pjagi.

TALBA

Alla li tista' kollox,
 lill-Beatu Piju minn Pietrelcina,
 bħala qassis ta' dmiru,
 tajtu l-grazzja li jissieheb fit-Tbatija t'lbnek Mislub
 u jkun jixbhu minn ġewwa u minn barra:
 bl-ghajnuna tat-talb tiegħu
 aghmel li nkunu nixbhu lil Kristu
 fil-mewt tiegħu
 halli niksbu s-sebh tal-qawmien mill-mewt.
 Dan nitolbuhulek bi Kristu Sidna.
 Amen.